

అరాచకీయ బాధితుడు

వైకుంఠ శ్రీరాములవారు భరత ఖండాన్ని మూడు శ్రువులూ, ముప్పైకాయలుగా పాలిస్తూన్న పుణ్యకాలంలో..

ఓ సుదినాన ఏకాంత సమయంలో ఆంజనేయులవారు శ్రీవారి సమ్ముఖాన హాజరై, సాష్టాంగ దండప్రణామము చేసి రించినవారై ...

“స్వామీ, నేనీ జీవితంలో విసుగెత్తి పోతున్నాను. నాకు మార్గోపదేశం చేయండి” అని విన్నవించుకొన్నారు.

అందుకు శ్రీరాములవారికి చాలా ఆశ్చర్యమైనది.

“ఏమి ఆంజనేయా! నీకేప్పుడేమి లోటైనది?” అని ఆద రాభిమానము లుప్పొంగగా పురాణ ప్రసిద్ధమగు ఆంజనేయుల వారి వాలమును బహుసున్నితముగ నిమురుచు ప్రశ్నించినారు.

శ్రీరాములవారి మృదుహస్త స్పర్శతో ఆంజనేయుల వారి వాలమేకాక, శరీరముకూడ జలదరించి లోమములు నిక్క బాడుచుకొన గగుర్పాటుతో దీనపదనమున ఇట్టులనిరి.

“స్వామీ, మీకు తెలియని సంగతులేమున్నవి. నా కష్టములను నా నోటనే పలికించవలెననియా మీ కోరిక?”

“కష్టమను మాట వినగానే శ్రీరాములవారు నివ్వర
పోయి విస్మయ దృక్కులతోడ నాంజనేయులవారిని శిర,
వాల పర్యంతము వీక్షించినవారైరి.

తనపాలనముక్రింద దేశం సుభిక్షమై జనులెల్లరు గాలి,
నీరు ఇత్యాదులు కరువులేక భక్షించుచు సుఖులై, శాంతులై,
సంతృప్తులైయుండ రామరాజ్యమనుమాటకు వేరు దృష్టాం
తము లేనంత సుప్రసిద్ధమై స్వర్గ, మర్త్య, పాతాళాది సకల
జగత్తునందు ఖ్యాతివడసి అది శేషువుయొక్క రెండువేల నాల్కల
తోడ ననుక్షణంబు కీర్తింపబడుచున్నదని నిన్నగాక మొన్న
నేగదా సకల మంత్రి, సామంత, శాసనసభ్య పరివేష్టిత రాజ
సభామధ్యమున ఏబదిమంది వందిమాగధులు సభాభవనంబు
దద్దరిల ముక్తకంఠమున నుద్ఘోషించియున్నారు.

అట్టిది తన సేవకులలో నగ్రగణ్యుడు, మహాబలసంప
న్నుడు, గుండెలు తీసి చూపుటకెరువని పరమభక్తుడు ఈ
ఆంజనేయునికా కష్టము వాటిలుట.

ఈ మహాబలున కెవ్వరెట్టి కష్టమునూ కలిగింపగలరు?
మనిషి సంగతటుండ, ఆ వాలమునందెంత శక్తిగలదు. అల
నాడశోకవనమున నీచ రాక్షస కంఠమున కురిత్రాడై వారిని
కిమ్మననీయక యమపురికంపిన దీ వాలమే గదా! రామదూత
యనియైన గౌరవింపక నిండు సభలో నిల్చుండబెట్టె యవమా
నింజూచిన దశకంఠుని పాలిట పరాభవేతువుగా మహాస
నమై ఆంజనేయుని సేవించిన దీనాలమేగదా! వరుణ, వాయు,
సూర్య, చంద్రాదుల నెల్ల శాసించి, సమస్త జగత్తునందలి

సకల వైభవముల కొల్లగొట్టి స్వపురంబున బ్రతిష్ఠించి, ఏ
మహానగర వైభవమును జూచి దశకంఠు డానందించునో ఆ
లంకాపురిని, రావణుని మనసున కశనిసాత హేతువును, భవి
ష్యమున కపశకునమును కాగ తూణకాలమున పరుగురామప్రీతి
గావించిన ఘనత ఈ వాలముదిగాద! ఈ వాలాధిపుడగు
ఆంజనేయునిదిగాద! అట్టి ఆంజనేయునికా కష్టము వాటిలుట.
అందునా రామరాజ్యమున.

ఈ ఆలోచనతోడ శ్రీరాములవారి కనుబొమలు ముడి
వడ తీక్షణదృక్కులతోడ నాంజనేయులవారి దిక్కునొంగుబై
ఆవేశముతోడ నిట్టాలనిరి.

“ఆంజనేయా, ఏల తామసించెదవు. సందేహింపక వివ
రింపుము. నీ కట్టికష్టము వాటిలెను. నేనిదే మహామంత్రికే వర్త
మానమంపి నీ కష్టమును పారద్రోలెదనుగాక. నీకట్టి కష్టముం
గల్గించిన యట్టి పరిస్థితులేమీ విచారించి నిర్మూలించెదగాక*
యన.

“స్వామీ! నేనా మీకు వివరించువాడను. నేనా సకల
ప్రాణి సమ్మోదన రామపాలనకు వంకలు బెట్టువాడను. జరి
గినదేమో జరిగెను. ఆ వైన మిప్పుడేల? ఇంతదనుక రామ
నామ జపముతోడ రోజులు సుఖముగా వెళ్ళబుచ్చినాను. నే
డేలనో విరక్తి కలుగుచున్నది. స్వామీ, సమయ మాసన్న
మైనది. నాకింక మోక్ష మార్గోపదేశము చేయుడు. ఇదియే
నా కోరిక*.

“ఆంజనేయా నీ వింతకు ఆసలు విషయము వివరింప

వె తివి. నా పాలనమున నీకా కష్టముగలుట. ఇది నే నెట్లు సహింపగలను. తక్షణమే నీ బాధాకారణము వెల్లడింపుము. నే తగుచర్య దీనుకొని నీ బాధాకారణముం బాపెదగాకలియని వేడికోలు స్వరమున శ్రీరాముల వారనుసరించగ గుండెదిటవు గలిగిన వారై అంజనేయుల వారిటులనడి.

“స్వామీ, అయిన వినుడు. గత దిన ప్రాతఃకాలమున ఎప్పటియట్లే సంధ్య యాచరించి యాకాశమూర్తమున వచ్చు చుండ మూర్తమధ్యమునందొక ఘోరాటవి నొక దాక్షిణ ద్విశ్యము గారచవలసివచ్చె...! ఒక కొండయంచున నొక మునిపుంగవు డొంటికాలిన నిలువబడి మహానిష్టాపరుడై ప్రాయోపవేశ దీక్ష వహించుచు మధ్య మధ్య నొక కన్ను దెరచి లోక వ్యవహారములను గమనించుచుండె. గత ముప్పది దినములుగ నే నమ్మహానుభావుని నా స్థలమందదే స్థిత్యో గాంచుచుంటిని. ఆ మునిపుంగవుని యచంచల దీక్ష, బ్రహ్మ తేజ విరాజమాన ప్రశాంత, గంభీర వదనముజూడ నా కప్ర యత్నముగ నె భక్తి భావ ముద్భవించెడిది.

“కాని... గత దినమున నమ్మహానీయునికి వాటిల్లిన దురవస్థను నేనెట్లు వివరింపగలను? పదుగురు రక్షకభటు లమ్మ హాత్ముని సకలాయుధములతోడ జాటుముట్టి బందికృతుని గావించి నోటబలవంతముగ నాహారము గ్రుక్కసాగిరి. అమ్మ హానుభావుని చిరదీక్ష నటుల నిర్మూలనము గావించిరి.

“స్వామీ, ఇదియేమి యకార్యము. వెనుక రాక్షసు లటి యకార్యములంజేయ తాము స్వయముగా వారిని సంహ

రించితిరి. కానీ నేడు తమ భటులే అట్టి యశ్యశ్యములకుం బాల్పడిరి. ఆ దాగుణముంజూడ నాకావేశము మెండయ్యెను. మాహావేగమున నటుమాకి భటులను చెల్లాఱదరు జేసితిని. కాని, సాక్షాత్తు తమ సోదరులు భరతులవారే నా కడువచ్చిరి అమ్మహనీయుని చీకటికూపమున బడవేయ నాజ్ఞాపించి తిరస్కార భావముతోడ నన్ను గదిమిరి.

“ఏమి ఆంజనేయా! మా యన్నగారి యుప్పుదినుచు వారి పాలనకే యెసరుబెట్టుచున్నావు” యని గద్దించిరి.

“స్వామీ! నాకెల్లను నయోమయమయ్యెను. నేనా తమ పాలన కెసరు బెట్టువాడను. నేనా! నా రాముని ధిక్కరించువాడను. స్వామీ, నాగుండెలను జీల్చిచూడు డందేమి గలదో. అయ్యో! ఎట్టిమాటలీ చెవుల వినవలసినచ్చెను. ఇంతకూ నేనేమి జేసితిని? ఒక అమాయక మునిపుంగవుని రక్షింపనేగుట నేరమా స్వామీ! విచారింపుడు”. గద్గద స్వరమున ఆంజనేయులవారిట్లు జెప్పి తలవంచుకొనిరి.

శ్రీరాములవారీ కథా, కథనమెల్ల విస్మయాశ్చర్యాం దోళనలతోడ విని దేహమెల్ల నావేశోత్పన్నమై వణక, కనులెర్రవారి సీతమ్మవారి నుచుటి సింధూరమువోలె వెలగ తక్షణమే భరతులవారినిం రావించి ఇటు లడిగిరి.

“సాదరా భరతా! వింటివా వాయుపుత్రుని వాక్యములు. నిన్న నీవొక మునిపుంగవు నన్యాయముగ బంధించితివట. ఇది యేమి యకార్యము. దేశమున శాంతి భద్రతలను గాపాడు మహాత్కార్యమును నీ భుజస్కందముల నునిచి నే

నింతదనుక నిశ్చింతుడనై మీ వదినగారితోడి పాచికలయాట
యంకు మునిగి దేలుచుంటిని. మరి నీవిట్ట పనులా చేయు
చున్నది. ఇది వల సంభవించెను వివరింపు? మనగా...

ముకుళితహస్తులై భరతులవారిట్లు సెలవిచ్చిరి.

ప్రభూ! ఆంజనేయులవారేమి సెలవిచ్చిరో నేనెరు
గను. కాని నిన్నటి దినమున నొక మునివర్యుని బంధించిన
మాట వా గవము. కాని ప్రభూ! వాడొక దొంగ సన్యాసి.
సద్గుణులనుకోరి వాడు ప్రాయోపవేశమును బూనియుండలేదు.
తత్కారణముననే నా కపటవర్తనుని బంధించితిని!.

“కాని, సోదరా! భరతా! జప తపము లాచరించుట
యతి ప్రాచీనకాలము నుండియు జనులకుగల హక్కుగదా!
మరి నీవిట్లు నిరోధించుటెట్లు న్యాయమగును?.

“ప్రభూ! అవధరింపుడు. ఇటీవలి దేశ పరిణామములు
మీ దృష్టికింకను తేనై తిని. దేశమున నరాజకర్త్యము పెచ్చ
రిల్లెను. దేశీయులలో కొంద రధికారకాంతౌపరులై ప్రజలలో
నసంతృప్తిని లేవదీయుచుండిరి. అట్టివారిలో నిన్న బంధింప
బడిన ప్రాయోపవేశదీక్షౌపరుడగు కపటమునిపుంగవు డొకడు.
వాడు మన షక్షీయుడు గాడు. ప్రభుత్వమును కూలద్రోయ
నెంచిన ప్రతిషక్షీయ నాయకులలో నొకడు! కేవలము జను
లలో సానుభూతిని పొంద నొంది వాడు ప్రాయోపవేశ దీక్షును
బూనియుండెను. తత్కారణమున సకాలమున నేనా చర్యను
నిరోధించితిని! ఇదియ జరిగినట్టి విషయము. అపైన తమ
చిత్తము! అని భరతులవారూరకుండిరి!

అందుకు శ్రీరాములవారు “అయినను భరతా! నీవీ సంగతు లెవ్వీయు నాకింతదనుక తెలియపర్చకుండుట భావ్యముగలేదు!” అని ఇంచుక తీక్షణ దృక్కులను బరప వెండియు భరతులవారిట్లనినవారైరి !

“ప్రభూ! ఇవి కేవలము తాత్కాలిక విషయములు. ఎన్నికలు దగ్గరగుచున్నవిగదా! కనుక నేదో విధముగ జనుల దృష్టి నాకర్పించి నాయకులై తదుపరి “చీట్లు” సంపాదించి రాజసభయందు ప్రజా ప్రతినిధిగ ఒక్క వెలుగెలుగవలెనని కొందరు దుష్టబుద్ధు లిట్టి యకార్యములకు బాల్పడుదురు. ఇవి యల్ప విషయములు. ఈ మాత్రమునకే మీ సమయ మేల వ్యర్థము గావింపవలెనని నేనింతవర కెరిగింపనైతిని!”

అంతట శ్రీరాములవారు సంతృప్తులై, వాయుపుత్రుని దిక్కు మొగంబై ‘వింటివిగదా! ఆంజనేయా! కాలము చూడండి! దొంగ సన్యాసు లెక్కవగుచున్నారు. అందుకే భరతుడట్లా మునిని బంధించెను!’ అనగ ఆంజనేయులవారిట్లనిరి !

“స్వామీ! ఈ విషయమునమాత్రము భరతులవారు పొరపడిరి! అతడు కపట ముని కాదని నాకు గట్టి నమ్మకము. నే నమ్మానీయుని గత ముప్పది దినములుగ జూచుచుంటిని!” యన, నందుకు రోష కషాయిత నేత్రులై భరతులవారిట్లనిరి!

“ప్రభూ! వాయుపుత్రుడు కల్లకపటము లెరుగని నిష్కల్మషుడుగ కనునట్లు మోసపోవుచున్నాడు. వాడు కపట సన్యాసి యనునది వాస్తవము. వాడు ప్రాయోపవేశకాల

మున జాటుగ ముప్పుటలువుచివార, దద్దోజనాదుల మేయు
చున్నాడని మన గూఢచారులు నాకు స్వయముగా నివే
దించియుండిరి!”

అందు కాంజనేయులవారు నివ్వారపోయి చెవులు
మూసికొనినవారై ...

“పోనిండు స్వామీ! ఆ విషయము వదలివేయుడు.
కాని, ఒక సందేహము; ముప్పుటను సుష్టుగ భుజించు
వానినిబట్టి బలవంతమున నోట నాహారము గ్రుక్కి వ్రతి
భంగము జేసితిమని యానందింపనేల! అదటుండనిండు!
నే నా దారుణచర్య కడ్డుదగల భరతులవారసహ్యించుకొని
నన్ను బంధింప యాజ్ఞాపించిరి! అదేమనగ, రాచకార్యము
లను బ్రశ్నించుటకు నీ వెవ్వడవు? ముప్పుటల దిని మా
యన్నగారి గుమ్మమున బడియుండవాడవు తేగ నీల్గు
తున్నావు! నీవేమి మాత్రీ పుంగవుడవా? మంత్రి బంధువు
డవా? కనీసము రాజసభా సభ్యుడవా?” అని నిరాదరించి
నారు స్వామీ! ఇది యేమి యన్యాయము. పదుగురు
సామాన్య భటులముందా నన్నట్లవమానించుట!”

అని కాంజనేయులవారు కోవపూరితులై ప్రశ్నింప
భరతులవారు గిజ గిజ దన్నుకొనిరి! ఏమి, వీని యసందర్భా
లాహము. సకల సేనాపతినగు నా చర్యనే యాక్షేపించు
చున్నాడు. నా యధికారమునే ప్రశ్నించుచున్నాడు. ఇంత
దనుక అన్నగారికి తెలియకుండ జేసిన కార్యములెల్ల ఇప్పుడు
తెలియునట్లు జేయుచున్నాడు! అని ఆగ్రహవేషులైరి! కాని,
ఎదురుగనున్న శ్రీరాములవారినింజూచి, చిరునగవు పెదవు

అపై దొణికిసలాడ నత్యంతాదరమును ప్రదర్శించుచు ఆంజనేయులవారి దిక్కు మొగంబై యిట్లులనిరి.

“ఆంజనేయా! నీ వట్లు బాధపడవలదు! రాజకార్యము లత్యంత ముఖ్యములు. చట్టము లతి నిశితములు. రాజాజ్ఞల నెవ్వరు సతిక్రమించ వీలులేదు, అడ్డురారాదు. మంత్రులు, మంత్రీ బంధువులు, రాజసభా సభ్యులు మాత్రమే యందలి ఉచితానుచితముల గురించి మాతోడ ముఖాముఖిగా చర్చించుట కర్హులు. కనుకనే గత దినముల నీపై నే నట్లాగ్రహించ వలసివచ్చె! అందుకు చింతిల్ల కుము!” అని శ్రీరాములవారి కభిముఖుడై అన్నా! వింటివిగదా! ఇదియే జరిగినట్టిది. నాకింక నెలవిండు!” అని సెలవునందినవాడై వడివడిని వెడలె.

అంతట శ్రీరాములవారు ప్రసన్నవదనముతో వాయు పుత్రునితోడ నిట్లులనిరి!

“వింటివిగదా! ఆంజనేయా! యింక భరతుని తప్పే మియు నా కగుపించుటలేదు. నీవేమందువు?”

“స్వామీ! నే నేమనగలను? కాని, గత దినమున నాకీ సంభవించిన యవమానమునుమాత్ర మింకను మరువ లేకున్నాను.”

“ఆంజనేయా! నీవట్లుకొనకుము. అందరు నట్లు చట్టములను బ్రశ్నింప నారంభించినచో నరాజకర్త్యము ప్రబలును. పోనిమ్ము! నీకంత యోరకయున్న యెడల నీవేల రాజసభకు సభ్యుడుగా యెన్నిక కాగూడదు.”

“స్వామీ! మీ పాద సేవకుడను. నాకితర గొడవ లేల! అయినను తెలియక అడుగుచుంటిని! రాజసభ కెన్నిక యగుట యననేమి? నాకిదేదో క్రొత్తగా వినిపించుచున్నది!”

“ఆంజనేయా! కాలము మారినది! రామరాజ్యమును మాట నీవు విననిదియా! నేడు ప్రజలే పాలకులు. నేను కేవలము నిమిత్తమాత్రుడను. రాజసభయందు నాకు సహకరించువారినెల్లరిని ప్రజలే ఎన్నుకొని పంపుదురు. అయినను నీ కేమిలోటు నీ స్వస్థానమున నీవన ప్రాణములిచ్చువారెందరో గలరుగదా! అటకేగుము. ఎన్నికలు దగ్గరగుచున్నవి. అటనుండి నీవు రాజసభ కెన్నికగుచువుగాక!” యని శ్రీగాములవారు లోననుండి పాచికలాటకు పిలుపురాగ లోని కేగినవారైరి.

ఆంజనేయులవారంతట నొక యరగంటవరకు బుర్ర గోకికొని నల్లె యనుకొని ఋష్యమూకమునకు బయనమైరి.

2

ఆంజనేయులవా రట్లాకాశ మార్గమున మహావేగమున బయనించి ఋష్యమూక మధ్యమందలి యొక చిన్న గుట్టపై నడుగిడ నా ధాటికి మహాశబ్దమొకటి బయల్పెడలి ఋష్యమూక మందంతటను బ్రతిభ్రమించగా...

సుపరిచితమగు నా ధ్వని విని, ఋష్యమూక వాసులనే కులు “అడుగో మన ఆంజనేయుడు వచ్చె” ననుచు నత్యంతోత్సాహమున గుట్టవైపు జూడదొడగిరి.

అంతే నాజన సందోహమునుండి నె తిన నొక తెల్లని గుడ్డ కిరీటమును, తోకకొక రంగులగుడ్డ పేలికయును గలిగి జూపుల నొక మహానాయకునివోలె నగుపించు అంగదుడను నొక వానరు డతి రయమున ముందుకేగి ఆంజనేయులవారిని కౌగలించి, కుశల ప్రశ్నలు వేసి సాదరమున స్వగృహము నకు తోడ్కొనిపోయినవాడాయెను.

ఆంజనేయ దర్శనార్థమై తేంచిన వారలకెల్ల రకుచక్కటి పానకమ్మిప్పించి, ఆంజనేయులవారితోపాటు తానున్న కుశల ప్రశ్నలు వేసి, వారెల్ల రేగిన తదనంతర మేకాంతమున ఆంజనేయులవారి కొక పెద్ద పటికబెల్లపు ముక్కను సమర్పించుకొని అత్యంత వినయశీలుడై ఆ యంగదు డిట్లనియె!

“అన్నా! సకాలమున కేతెంచితివి. నే నింతవరకు దిక్కు తెలియక కొట్టుమిట్టాడుచుంటిని. నీవన్న నిచటివారల కెల్ల మహా గౌరవము. నీవు నా పక్షమున యుంటివేని రాజసభా సభ్యుడ నగుటయేమి! మంత్రినే యయ్యెదను” యన నాంజనేయులవారా వాక్యము లేమియు నరముగానివారై ‘అంగదా! నీవు చెప్పినదేమి! నావల్ల నీకేమి సాయము గావలె, యని ప్రశ్నింప నా యంగదుడు తన తోకను సగర్వముగ బైకెత్తి దానికింగల గుడ్డ పేలికలం జూపుచు నిట్లనియె.

‘అన్నా! ఎన్నికలు సమీపించుచున్నవిగదా! నేను శ్రీరాములవారి పక్షమున నిచ్చోటున నిలువ నిశుమింపబడి నాడ. కాని, మన వానరు లెవ్వరు నాపై విశ్వాసముంచ రైరి. తత్కారణమున రాజసభ కెట్లగుదునా యను చింత

యధికమయ్యె. నీవు నా గురించి వారికి హితవు చెప్పవలె, నన్ను గెలిపించవలె' అన నాంజనేయులవారు విస్మయమున.

‘వమి! నీవా! రాజసభకు నిలబడుచుంటినా? శ్రీరాములవారి పక్షముననా. వమి ఇది నిజమా! అయిన అంగదా, నీకేల శ్రీరాములవారిపై నింతభక్తి పుట్టుకొచ్చెను. గతమున శ్రీరాములవారిని నీ వెంతగా నిందించితివి. వాలి సన్న్యాసులుగ జంపినాడంటివి. పెళ్ళమును రావణు డెత్తుకొని దిక్కులేక సొంబేరివలె వానరుల సాయముపేక్షించి ఇబ్బకొచ్చినాడని నిందించితివి. మరి ఇప్పు డిట్లనుచున్నావేమి? యనగ,

‘అన్నా! నీవామాత్రము గ్రహింపలేవా! కాలము మారినది. శ్రీరాములవారానా డేకాకియై కీర్తనలు దిరుగాడు యొక అనామకుడు. నేడా! సకల జన సంకీర్తన అయోధ్యా పురాధీశుడు. కాలముతోపాటు మనముచు మారవలదా. ఎండ దెబ్బకు వృక్షచ్ఛాయ నాశ్రయింతుము. వర్ష సమయమున గుహలందు గాచుకొందుము. ఈ మాత్రము నీ వెరుగనిదియా. అంగదా! అపరాధ మేమి గలదు!’

‘కాని అంగదా! నన్నిటనిలబడి రాజసభ కెన్నికయి రావలసినదిగా శ్రీరాములవారు స్వయముగా నన్నిట కంపియున్నారే. మరి నేను నీకేమి చేయగలను.’ యన నాయంగదుడు దిగ్గునలేచి గుండెలు గుభీ, గుభీ, గుభీమని తెగ గ్రుద్దుకొనినవాడై,

‘అన్నా! ఆంజనేయా! నీవా నా కెదురు నిల్చుట. ఇది యేమి యన్యాయము. నీతోడ పోటీకి దిగగల తాహతు నా కెక్కడిది. అయినను నీకీ పదవులేల. ఏమి సాధింపగోరి తివి. సంసారమా! చల్లుబండలా. సభ్యుడవయి నీ వెవరికేమి యొగగబెట్టెదవు. పర్మిటిప్పించెదమన్ననూ నీ కొక్క బావ మరిదియైన లేడే. ఆ స్త్రీసాస్తులు పోగుచేసుకొందమన్ననూ అనుభవించుటకు నీ వెచుక నెవ్వరునులేరే. శ్రీరామ పట్టాభిషేక సమయముచ వెలలేని ప్రజాహారములిప్పు వాటి నటనే బగులగొట్టిన డబ్బు విలువ తెలియని శుద్ధ యమాయకుడవు నీకీ పదవులేల!’ యని యాక్షోశించె.

“అగు యంగదా. నీ పట్లనకుము. నేడు జగుగు చుండునట్టి యన్యాయ వర్తనముల నే సహింపనైతిని. తత్కారణమున ప్రజలకు కొంత సేవ జేయనందితిని. శ్రీరాములవారందుకామోదించిరి. అంతియే చాలును.”

“కానీ, అన్నా, నీ వెవరినుద్ధరింపనందితివి. ఈ జనులనా. అన్నా. నీ వెంత యమాయకుడవు. ఈ కాలముననా ప్రజాసేవ జేయుట. అది యెంత కష్టమో నీకేమి తెలియును. మనల నెవ్వ డర్థముజేసుకొని మెచ్చుకొనును. ప్రతివాడు మనలనే ప్రేలేత్తి చూపును. ‘ఆ వాహన మెట్లొచ్చిన’ దందురు. ‘ఆపాటి దిబ్బ ఎవడబ్బ దానమిచ్చె’నని దబాయించురు. ‘ఆ యడవి నీ బాబుసొమ్మని యాక్రమించితివా?’ యని నిలవేయుదురు. మరికొందరు గడుమపిండములుందురు. ‘మెంబరయినాక నిగనిగలాడుచున్నాడురా’ యని కొందరన

‘రాజధానిలో రోజుకు ముప్పదివరాలిత్తురు. వానికేమి లోటని’ కొందరందురు. ‘మన ఊరిన బావి త్రవ్వించడ నంటివే. అదేమయినదని’ కొందరు రోడ్డుననే నిలవేయ ‘అవును. వీని నిక్కడనే పాతిపెట్టిన ఆ నుయ్యి దానంతటదే తయారగునని కొందరందురు. అనిచాలక మరొకడెవడో పదుగుని వెనకవేసుకుని తయారగును. “మా బువతడింత పండితుడై యుండ వీనిని గాదని డొక్కచించిన నక్షిరమురాని నీ బావమరిది రెండో పెండ్లము పెదనాయనగారి తోడల్లుని మేన త మనమనికా ఉద్యోగ మిప్పించితివట, ఇది యేమి న్యాయమునీ చీవాట్లు పెట్టుదురు. అన్నా, ఆంజనేయా, శత్రువువలె న ఈ పాట్లు వలదు. నీ కీ పీడలేల. నిశ్చింతగ రామ నామ జపము జేసికొనుము” అని అంగదు డత్యంత ప్రేమగలవాడై ఆంజనేయులనారికి రామరాజ్యము యొక్క విశ్వరూపమును అడుగకయె నివరించిన వాడవగ, ఆంజ నేయులవారున్నా విస్మయాశ్చర్యములతోడ నాలోకించిన వారై తదనంతర మిట్లులనిరి.

“అంగదా, నీవు చెప్పినవెల్ల విన రామనామ జపమున మునిగి నే నింతికాలము ఈ ప్రపంచ పరిస్థితులే తెలియని అజ్ఞానిగా మిగిలిపోతినని నా కిప్పుడనిపించుచున్నది. నీని యంతు తేల్చుకొనవలెనని పట్టుదల పెరుగుచున్నది. నాకు నీ వడ్డురాకుము.” అన నా యంగదుడు క్రోధావేశుడై దిగున లేచి రెండు నిలువులయెత్తున కొక్కసారెగిరిపడి గొప్ప గడబిడజేసి, కనులకెంపులవగ, మాస్లము లాంజనేయుని

గొంతు పినుకుటకై తహతహలాడుచు నావేశముతో కంపింప నెట్లొ నిగ్రహించుకొనినవాడై ఇట్లనియె.

ఆంజనేయా! నీకు చెప్పవలసిన సంగతులన్నియు చెప్పినాడ. నీవు రాక రాక ఇటు వచ్చితివని ఎంతయో సంబర పడితిని. అనుదిశచూచి కత్యంత ప్రీతిపాత్రులుగు పటికబెల్లపు ముక్కలు, తాటిబెల్లపు లడ్డుండలు వలయునన్ని బెట్టి నిను సేవించుకొనవలె నబ కొండంతగా యాశపడితిని. నీవు నా పక్షమున నున్న నన్నెవ్వడోడింపగలడని గుండె నిబ్బరము గావించుకొంటిని కాని, నా యాశలెల్ల నిశ్చేషము గావించితిని. కానిమ్ము. నన్ను గాదని నీ విట నెటు నిలువ గలవో జూచెనగాక. యని విసవిస లోనికరిగి, దథ దథ తలుపు లదరణాగి గడియవైచి ముసుగునన్ని నిదురబట్టక తన్నుకొన దొడగె.

ఇట్ల ఆంజనేయుల వారతివిచారముతోడ దిక్కు తోచనివారె తన బొల్ల మిత్రులగు కొందరు వృద్ధులను దర్శించి తన యవస్థ వివరించుకొన వారత్యానందముతోడ నా విషయములెల్ల విని యిట్లులనిరి.

“ఆంజనేయా! ఇన్నినాళ్ళకుగదా నూ చెవుల తుప్పు వదలుగొన్నట్లు శుభవార్తను వింటిమి. నీవు తిరిగి మామధ్య మెసలుచు మా కష్టనిఘ్నములను గమనించుటకంటె మాకింకేమి కావలె! తప్పక మేమెల్లరము నీ యండనుందుముగాక.”

ఇది యిట్లుండ తెల్ల వాగుసరికి ఋష్యమూకమున వేడి వేడి వార్తలు వ్యాప్తమయ్యెను. ఆంజనేయుని శ్రీరాముల

వారు నిలబడమని పంపినారనునది యబద్ధము. వీడు శ్రీరాములవారి రత్నాభరణము నెత్తుకొనిపోయి కోమటివాని కిచ్చి నూనె షకోడిలు తెచ్చుకొనగ శ్రీరాములవారు కోపించి వెళ్ళగొట్టినారు. అనియు “సీతమ్మవారి నేకాంతముగ జూచి ఇకీలించి కనుసైగజేయ నామె యాగ్రహించి వెడల నడిపించె”ననియు జనులెల్లరు చెప్పకొనసాగిరి.

ఆంజనేయులవారున్నూ వారి మిత్రులున్నూ ఇట్టి వారలు విని “రాము రాము!” యనెచు చెవులు కూసి కొనికవారైరి. మరి నాలు దినములవరకును వారేరికిని మోముజూష సాహసింపరైరి. ఇంతవఱకు అట్టి అభౌండము లెట్లు వ్యాపించినో వారికి తెలియదయ్యె. కొందరిది అంగదుని పనియే యని నిరూపించిరిగాని ఆంజనేయులవారు నమ్మరైరి.

అంతట నంగదుడు విజృంభించినవాడై మహాత్సాహమున ప్రచారమారంభించె.

ఇంక నిట్లుండిన లాభములేదని ఆంజనేయులవారి మిత్రులెల్లరు సమావేశమై “ఆంజనేయా చూచితివిగదా వాతావరణము. అంగదుడు విపరీతముగ డబ్బు వెదజల్లు చున్నాడు. మనచేత నొక్క వరహయైనను లేదే! ఏమి చేయు దము?” అనగ ఆంజనేయులవారతి కష్టమున తన పురాణ ప్రసిద్ధమగు వాలమునొక వడ్డి వ్యాపారియొద్ద కుదువయుంచి యొక అరసంచెడు నాణెములు తెచ్చినవాడయ్యెను. కాని, అవి ఏమూలకు చాలవాయె.

అడిగినవారెల్ల నట్లే మాచీట్లు మీకేయుదుమనిరి.

కొందరు గడుసుపిండములు 'అయ్యో మీరట్లడుగ
వలెనా! మీకుగాక మరెవరికీయుడు' మన దీ రములుదీయుచు
బలికిరి.

మరికొందరు 'మాదేమున్నది? మా గుంపు పెద్ద
వడుగు'డనిరి.

ఆ పెద్దలు 'ఎన్ని సంచులిచ్చదడ? మరెన్ని సీసాలు
పోయిం చెద'రని బేకమాడదొడగిరి.

ఆంజనేయుల వానికి వాతాపగణపిల్ల నయోమాయ
మయ్యో. ఏమి చేయుటకు తోచదాయె. పునాన్నియు
మిత్రులపై నునిచి కొంచెదరకు రామనామ జపమున మునిగిరి.

3

మరొక సుదీనమున మరొక సుముహూరమున
నేకాంత సమయమున శ్రీరాములవారిని దర్శించి స్వాంగ
దండ్రుమాణ మాచరించినవారై ఆంజనేయులవారిట్లనిరి.

“స్వామీ నేను విసుగెతిపోయినాడ. దయయుంచి
నాకు మోక్ష మార్గోపదేశము చేయుడు!”

అంతట శ్రీరాములవారాశ్చర్య పడినవారై “ఏమి
ఆంజనేయా నీ కిప్పుడేమయినది?” అని ప్రశ్నించినారు.

“స్వామీ! మీ అజ్ఞాబదుడనై ఋష్యమూకమునకేగి
ఎన్నికలందు నిలబడితిని. సదా రామ నామమే జపించితిని.
సన్మార్గమునే నే నాచరించితిని. కాని ఓడిపోతిని. కుదువ
యుంచిన నా తోకకూడ గల్గంతాయెను. అందుకు నేను

విచారించుటలేదు. కాని అన్ని యశ్రమమార్గములను యవ
లంభించిన అంగదుడు మాత్రము ఎన్నికాయెను. దౌష్ట్యము
నకు పట్టము కట్టబడెను. నేబంక ఈ లోకముననుండి ఏమి
జూడవలసియున్ననో! స్వామీ, నా తొందరను క్షమింపుడు.
నాకు తక్షణమే మోక్షమార్గోపదేశము చేయుడు.”

శ్రీరాములవారంతయు శ్రద్ధగా నవలోకించి యింఛుక
చింతించినవారై ఆంజనేయులవారికి తారకమంత్రము నుప
దేశించి వెంటనే నిట్లనిరి.

“ఆంజనేయా! నీవు నా కెనలేని సేవజేసినావు. రాజ
కార్యమున పోయి నీవెన్నియో బాధలు భరించినావు. గాన
నీ కిదే అయిదడవులు సర్వ హక్కులతోడ బహుళాకరించు
చున్నాము. నీ వటకేగి తారకమంత్రము జపించుచు మోక్ష
సాధన నందెదవుగాక!

ఓం! శుభం భూయాత్!